

## २. देवतुल्य दातार

( ६३ )

सिंधु जल दरियाहु आ साईं सिक दरियाहु  
सिंधु नंदियुनि नाहु आ साईं निमाणनि नाहु  
सिंधु अ ठारे हीरड़ी साईं वचननि सां ठारे  
पर सिंधूअ में भउ बुढ़ण जो साईं बुढ़दड़ थो तारे  
रातियां दींह वहंदी रहे सिंधू जल जी सीर  
तिंय साहिब जी सम्भार में नितु वहे बाबल वीर  
जिंय सिंधूअ में अगाध जलु तिंय साईं गुणनि गम्भीरु  
सिंधू साओ करे खेतनि खे साईं दासनि दिलि दिए धीरु  
सिंधू जीवनु मछुलियनि जो मिठी अमड़ि जीवनु साईं  
कुरिब क्यास जे जल में रहे मगनु सदाई  
साईं अमड़ि सनेह जो कथनु केरु करे  
सदां दिलि ठारे गाए जसु जानिब जो॥

( ६४ )

सनेह सिंधु साईं मिठो रहियो सतिगुर वटि  
पारि क्याऊं प्रेम खे गुर कृपा सां झटि

निष्कामता जे नीह खे कदहीं न कयाऊं घटि  
परा भगति परवेश सां महिबत मधुरो मटु  
भरे दिनुनि सतिगुर सचे आनंदु अचलु अखुटु  
वसायाऊं विरूहं सां श्री तमसा जो तटु  
सतिगुरु रखेनि छटु कृपा जे कर कमल जो॥

( ६५ )

साईं श्री गौरांग जो प्रेम आ परम महानु  
बिन्ही जे सत्य प्रेम जो वठे आनंदु जहानु  
हिकु शची नन्दन सुकुमार आ बियो सुखदेवी सुवनु सुजानु  
हिक बहार कई बंगाल में बिये सिंधु वधायो शानु  
बई प्यासी प्रेम जा बिन्ही मिठो गुण गान  
बई सतिसंग सिकाइता बई वीर अथमि विद्वान  
बई कीर्तन कला में कुशल बई अनुरागियुनि अगुवान  
बई प्रतिष्ठा खां परे रहनि निष्प्रह निष्ठावान  
बई आचार्य अलबेलड़ा बई प्रेमु चवनि प्रधानु  
बई द्वैत में अद्वैत जो माणीनि रसु महानु  
हिक नीलाचल निवासु कयो बिए वसायो बन राजु  
सत्य सनेह समाजु वसे बिन्ही जे मन में॥

( ६६ )

श्री गौरांग ऐं साईं अ जी गायां महिमा रस भरी  
युगल प्रेम आनन्द में जिनि दिलिड़ी सदां ठरी  
श्री गौरांग श्री वृषभानुजा जो विरह जो ध्यानु धरे  
साईं श्री निमि नन्दनि जो सदाईं क्यासु करे  
बई पूरणु प्रेम में बई महा भाव मस्तानु  
बिन्ही विरह व्यथा में सर्वसु कयो कुलिबानु  
बिन्ही जो लक्षु विरहजी उत्कण्ठा इमितहानु  
विहवलु श्री गौरांगु रहे साईं सदां सावधानु  
बिन्ही जी सम्भाल जो आहे दिलिबर खे ध्यानु  
प्रीतम वटि परिवानु बिन्ही जी पावनु प्रीतिड़ी ॥

( ६७ )

शंकर ऐं साईं अ जी महिमा अपरम्पार  
बिन्ही जे प्रेम में बंधो श्री राघवु रिझिवार  
बई रसीला रस निधी बई अवढर दानी  
बई सन्तनि सन्मानु कनि रही पाण त अमानी  
हिक खे त्रिशूल हथ में बियो खुरिपे खेल करे  
हिक भस्म लगाए भाल ते बियो बृजरज शीश धरे  
शंकरु सतिगुरु रूपु आ सतिगुरु शंकर रूपु

जाहिरु कयाऊं जगत में सति अनुराग अनूपु  
सदाई साई करे शंकर जी साराह  
शंकरु भी महिमा बुधी चए साई वाह वाह  
भंगिड़ी पियारे भोलानाथ खे कयो प्रसन्न बाबल शेर  
दिना आशीशुनि ढेर महादेव भी महिर मां॥

( ६८ )

शंकर ऐं साहिब जी आहे महिमा निराली  
बई भक्ति भण्डार आहिनि बई महिबत मवाली  
बई ज्ञान भक्ति जा पूरणु आहिनि वेता  
बई पूरणु प्रेम निधि बाहिरि चित चेता  
बई कथा जा कोदिया बई विरुंह वींझार  
हिकु प्यारो पारवती अ जो बियो दादणि जो दिलिदारु  
बई अमरु आनंद में मगनु रातियां दींह  
बई कोमलु कुसुम जियां बई श्रद्धा शींह  
बई दुलारा श्री राम जा बई नेही नाम  
बई जागाईनि जीवनि खे देई अन्दर जो आरामु  
बई वैरागी विशय खां बिन्ही जीतियो कामु  
दियनि प्रियनि जा पैगाम, पी भंगिड़ी भाव भरी॥